



“Böyük qayıdış”
proqramı sürətlə icra olunur



Beş il əvvəlin payız günlərini xatırlayaq. O günlərdə hər səhər bir ümidlə açılır, hər axşam isə zəfərlə başa çatırdı. Hər gün bir kəndin, bir qəsəbənin, bir şəhərin azad olunması xəbəri gəlirdi. Xalq sevinc göz yaşları içində qürurla dinləyirdi o xəbərləri. Həmin günlərdə tarix yazılırdı.

Bu gün isə tarix yenidən yazılır - bu dəfə bərpa və quruculuqla. O vaxt azad etdiyimiz kəndlərdə, şəhərlərdə indi yeni həyatın çiçəkləndiyinə şahidlik edirik. Bu, sanki eyni ritmlə, eyni ruhla davam edən bir yürüşdür. Bu irəliləyişdə çiynlərimizdə silah yoxdur, lakin əllərimizdə qələm, çantamızda layihə sənədləri var. O vaxt tanklar gedirdi yollardan, döyüş avtomobilləri irəliləyirdi, torpaq barıt qoxuyurdu. Amma indi o yollardan inşaat texnikası keçir. Barıtın yerini betonun, güllənin yerini isə ümidin səsi alıb. Yollara asfalt döşənir, elektrik xətləri çəkilir, məktəblər, xəstəxanalar, evlər inşa olunur. Bir vaxtlar dağıntılar altında qalan bu torpaqlarda hazırda uşaq səsi eşidilir, məktəb zəngləri çalınır. O vaxt bombaların düşdüyü yerlərdə bu gün gül kolları əkilir, ağaclar boy atır.

Belə bir ab-havada Prezident İlham Əliyevin Qarabağa və Şərqi Zəngəzura hər səfəri özü bir müjdədir. Hər təməlqoyma mərasimi bir sevinc, hər açılış bir bayramdır. Yeni inşa edilmiş məktəblər gələcəyin ümidi, su kəmərləri həyatın özü, yollar qayıdışın rəmzidir. O illərdə səngərlərdən gələn zəfər xəbərləri, bu gün tikinti meydanlarındakı quruculuq ritmi ilə əvəz olunub. Dəyişən yalnız hadisələrin formasıdır, lider isə dəyişməyib, yenə ön cəbhədə, yenə xalqla birlikdədir. Əvvəlcə torpaq azad olundu, indi isə o torpaq dirçəldilir. Əvvəlcə düşmən çıxarıldı, indi isə həyat gətirilir. Tarixin davamı var, o bir kitab kimi yazılır. Əvvəlində qəhrəmanlıq, ortasında quruculuq var, sonunda isə rifah, sabitlik, inkişaf olacaq. Bu kitabın müəllifi xalqdır, onun ideya rəhbəri, yol göstərən rektor isə böyük lider, Prezident İlham Əliyevdir.

Və budur, bu payızın da öz xəbərləri var. Yenə Prezident İlham Əliyevin azad olunmuş torpaqlara etdiyi səfərlərdən doğan bir səs ölkənin hər yanında eşidilir. O, bir neçə gün əvvəl zəfərdən sonra dəfələrlə getdiyi



Prezident İlham Əliyevin Qarabağa hər səfəri bir müjdədir

Füzuliyə, Xocalıya, Hadruta, Xocavəndə, Xankəndiyə növbəti səfər etdi. Təbii ki, bu gediş bölgədə aparılan genişmiqyaslı bərpa və yenidənqurma işlərinin davamlı olduğunu göstərir. Prezidentin səfər çərçivəsində ziyarət etdiyi Xocalı rayonunun Hadrut qəsəbəsi bir vaxt qızğın döyüşlərin baş verdiyi, qəhrəmanlıq səhifələrinin yazıldığı yaşayış məskəniydi. İndi isə o döyüş səngərlərinin yerində quruculuq texnikaları işləyir. Hər tikinti sabaha ümid, hər atılan təməl gələcəyin əminliyi deməkdir.

İlham Əliyevin ayaq basdığı digər yerlər Xocavəndin Qırmızı Bazar qəsəbəsi və Sos kəndi, Xocalının Şuşakənd, Badara, Seyidbəyli kəndləri idi. Dövlətimizin başçısı bu yaşayış məskənlərində həyata keçirilmiş genişmiqyaslı abadlıq-quruculuq layihələrinin icrası ilə tanış olub. Həmin tanışlıq bərpa posesinin kağız üzərində deyil, reallıqda da nə qədər sistem-

li və məqsədyönlü şəkildə aparıldığını göstərmiş oldu. Qeyd edək ki, kəndlərdə salınan yeni infrastruktur, tikilən sosial obyektlər, çəkilən yollar həm də bir xalqın torpağına necə sahib çıxdığının, səbir və zəhmətlə gələcəyə doğru addımladığının sübutudur. Yenilənən küçələr, təmir olunan binalar bu torpaqlara qayıdışın, sülh və sabitlik içində yaşamaq əzminin rəmzidir. Bunlar sadəcə texniki göstəricilər deyil, bir millətin yenidən doğuluş tarixidir.

Dövlət başçısı ənənəsinə sadıq qalaraq Füzuli rayonunun yeni salınacaq Qaraxanbəyli kəndinin də təməlini qoyub. Bu, sadəcə bir kəndin yox, bir həyatın, bir gələcəyin bünövrəsidir. İllərlə viran qalmış kənd yenidən insan nəfəsi, uşaqların gülüşü, ailələrin səsi üçün hazırlanır. Burada Qaraxanbəyli və Merdinli kəndlərinin sakinləri yerləşdiriləcək. İki mərhələdə icra olunacaq kənd müasir infrastrukturala, ağıllı yaşayış məskəni olacaq.

turla, ağıllı yaşayış məskəni olacaq.

Prezident İlham Əliyevin Xocalı rayonunun Daşbulaq kəndində salınmış 13 hektar sahəni əhatə edən tutbağına baş çəkməsi onu göstərdi ki, təkcə şəhərlər, yollar, məktəblər deyil, kənd təsərrüfatı da Qarabağın dirçəliş planında mühüm yer tutur. Tutbağı torpağın yenidən bərəkət tapmasının, əmək və zəhmətə dayanan yeni həyatın başlanğıcıdır. Bu bağda ağaclarla bərabər ümidlər də boy atır. Uzun illər işğal altında susan torpaq indi məhsul verməyə, xalqına xidmət etməyə hazırlaşır. Bu, Daşbulaq kəndinin gələcəyinə, kəndlinin dolanışığına yönəlmiş real və davamlı addımlardan biridir.

Xocavənd rayonunun Hadrut qəsəbəsində inşa olunmuş yeni məscidin açılışında iştirak edən Prezident həm dini-mənəvi dəyərlərə verilən önəm nümayiş etdirib, həm də böl-

gənin dirçəlişinin hərtərəfli xarakter daşıdığını göstərib. Təbii ki, məscidin açılışı əlamətdar hadisə olmaqla yanaşı, torpaqlara mənəvi qayıdışın da rəmzidir. Bu hadisəyə təkcə bir dini ibadət yerinin istifadəyə verilməsi kimi baxmaq doğru olmaz. Müqəddəs məkan illərlə susdurulmuş mənəviyyatın və ruhun dirçəlişidir. Minarələri ucalmış məsciddə azan səsi uzun fasilədən sonra yenidən eşidilir. Dərin mənə daşıyan bu addım Qarabağda inancın, dəyərlərin və kimliyin bərpa olunduğunun əks-sədasıdır.

Xankəndi şəhərində Qarabağ Universitetinin Klinikasının binasının, Tibb və sağlamlıq elmləri fakültəsinin tədris korpusunun açılışında iştirak etdikdən sonra Prezident Xocavənd rayonunun Qırmızı Bazar, Hadrut qəsəbələrinin, Sos kəndinin, eləcə də Xocalının Badara, Daşbulaq, Seyidbəyli və Şuşakənd kəndinin sakinləri ilə görüşüb. Bu görüş dövlət başçısının yalnız infrastruktur layihələrinə deyil, eyni zamanda insanların həyatına, onların rifahına, gündəlik problemlərinə göstərdiyi diqqətin bariz nümunəsidir. Xalqın həyatına, ümidlərinə, gələcəyinə verdiyi dəyəri ürəkdən ifadə edən Prezident İlham Əliyev deyib: "Son beş ilin tarixi Zəfər tarixidir, şanlı tariximizdir və şadam ki, siz artıq öz doğma dedə-baba torpağınıza gəlmisiniz, yerləşmişiniz. Sizin üçün burada şərait yaradılıb, evlər tikilib, təmir edilib. Bütün şərait var - su, qaz, elektrik, istilik, məktəb, tibb məntəqəsi, yollar. Ən önəmlisi bura doğma Qarabağ diyarıdır. Gözəl mənzərəli yerlərdir, hər tərəf dağ, meşə, bulaq, su da boldur. Yəni burada, sadəcə olaraq, rahat yaşamaq, qurub-yaratmaq, uşaqları böyütmək, onlara yaxşı tərbiyə vermək üçün bütün şərait var. Artıq Azərbaycan xalqı bundan sonra sülh içində yaşayacaq".

Prezidentin bu səfəri bir daha sübut etdi ki, Qarabağ və Şərqi Zəngəzur Azərbaycanın sabahıdır. Bura təkcə qayıdış yox, həm də yüksəliş bölgə, bura yaddaş və ümid yeridir. Və bu ümid artıq real layihələrdə, göz önündə olan inkişafda öz əksini tapır. Burada təməli qoyulan kəndlər, istifadəyə verilən sosial obyektlər və infrastruktur layihələri deməyə əsas verir ki, bölgəyə yalnız "azad olunmuş ərazi" kimi yox, gələcəyin inkişaf mərkəzi kimi baxmaq lazımdır.

Züleyxa ƏLİYEVA,
"Azərbaycan"